

24 ta' Frar, 1961

Imħallef:—

**Onor. Dr. T. Gouder, LL.D.**

Joseph Cassar pr. et ne.

versus

Michael Demajo pr. et ne.

**Danni — Preskrizzjoni — Art. 2259(1) tal-Kodiċi Ċivili.**

*Il-preskrizzjoni tal-azzjoni ċivili għall-ħlas ta' ħsarat kaġunati b'reat ma hi dik ta' sentejn, imma għal dik il-preskrizzjoni għandhom jitharsu r-regoli li hemm fil-Kodiċi Kriminali għall-preskrizzjoni tal-azzjoni kriminali.*

*Izda jekk l-azzjoni ma tkunx bażata fuq reat, u lanqas fuq kolpa, imma tkun bażata fuq restituzzjoni ta' ndebitu, allura l-preskrizzjoni tkun dik ta' sentejn; kif ukoll ta' sentejn tkun jekk tkun bażata fuq l-azzjoni "de in rem verso".*

Il-Qorti:— Rat l-att ta' citazzjoni li bih l-attur proprio et nomine, wara li ppremetta illi huwa kien importa mid-ditta "Lewis Brothers Limited", li hija rappreżentata hawn Malta mid-ditta "M. Demajo", diversi partiti ta' prams u merkanzija oħra tal-valur komplessiv ta' £16,894.19.3; u li fuq dawn il-partiti huwa kien intitolat li jirċievi discount ta' 2½% kemm il-darba huwa jottempera ruhu ma' ċerti kondizzjonijiet ta' pagament; u li anki meta huwa ssodisfa dawn il-kondizzjonijiet il-konvenut żamm għalieh, bla ebda dritt, id-discount dovut lilu, u dan anki wara li hu nterpe'lah ufficjalment b'ittra tat-23 ta' Mejju 1958 għall-hlas ta' dan id-discount; talab li, prevja okkorrendo d-dikjarazzjoni li huwa ssodisfa l-kondizzjonijiet li ntitolawh għal dan id-discount, il-konvenut proprio et nomine jiġi kundannat iħallas lilu, fil-kwalità premessa, dik is-somma li tiġi likwidata, anki per mezz ta' periti nominandi, u dan bħala discount lilu dovut fuq il-merkanzija fuq imsemmija, u li l-konvenut nomine żamm għalieh bla ebda dritt. Bl-ispejjeż;

*Omissis;*

Tikkunsidra;

Fin-nota tiegħu fol. 44 tal-proċess, il-konvenut proprio et nomine ddikjara li ma hemmx lok aktar li hu jinsisti fuq iż-żewġ eċċezzjonijiet preliminari, u għalhekk irrinunzja għalihom u baqa' jżomm fermi biss l-eċċezzjonijiet li ssollewa riferibbilment għall-meritu; u kwindi l-eċċezzjoni sollevata bl-ewwel nota tal-istess konvenut proprio et nomine (fol. 5) u l-ewwel eċċezzjoni kontenuta fl-ewwel paragrafu tat-tieni nota tal-istess konvenut (fol. 31) mhumiex sejrjn jigu kunsidrati;

Riferibbilment għall-eċċezzjoni tal-preskrizzjoni;

L-attur, in sostanza, aġixxa għar-restituzzjoni ta' ab-twon fuq il-prezz ta' merkanzija lili konċess mid-ditta li minn għandha, per mezz tal-konvenut, impurtaha—abbwon li hu jgħid li hallas għal xejn lill-istess konvenut, rappre-żentat f'Malta ta' dik id-ditta. billi ma naqqasux mill-import tal-fattura meta hallas l-import tagħha lill-istess konvenut fil-imsemmija kwalità tiegħu, kif kellu d-dritt jagħmel billi kien issodisfa l-kondizzjonijiet li taħthom l-imsemmi ditta kienet ikkonċedietli dak l-abbwon, u l-konvenut żamm u għamlu tiegħu. Din hi r-raġuni li qiegħed jaġixxi kontra l-konvenut u mhux kontra d-ditta, jiġifieri għaliex il-kon-venut għamel tiegħu dak l-abbwon mingħajr ebda raġuni kif l-istess attur issottometta fid-dikjarazzjoni tiegħu;

L-attur ma jippretendix li hallas l-import ta' dak l-abbwon bi żball. jiġifieri l-għaliex ma kienx jaf li kellu favur tiegħu dak l-abbwon; hu kien jaf li kien tiegħu u li ma kellux iħallsu, imma ħallsu u ma tkellimx għaliex, kif hu stess xehed, baża' li jekk ma jħallsux u jagħtieh lill-konvenut dan "jaqtgħu mix-xogħol", u baqa' jħallsu mingħajr ma jtkellem sal-1948, meta għall-ewwel darba talbu lill-kon-venut u dan irrispondieh li hadd mill-klijenti l-oħra ma kien qiegħed jiehdu, u allura hu (l-attur) baxxa rasu u baqa' jħallsu għal sentejn oħra; mbgħad deherlu li kellu jerga jitolbu, u hekk għamel, imma rċieva l-istess risposta li kien irċieva d-darba ta' qabel, u baqa' jħallsu; iżda mbgħad, wara li kien għadda ċertu żmien, sar jaf li kien hemm xi hadd mill-klijenti li kien qiegħed jiehdu, u allura ddeċieda jitolbu lura, u għamel din il-kawża (fol. 22 tergo);

Il-preskrizzjoni nvokata mill-konvenut hi dik ta' sen-tejn, billi, kif hu stess qal (fol. 31 tergo), skond l-attur in-natura tal-azzjoni hi ta' danni;

Fin-nota tiegħu fol. 41 l-attur spjega li hu jibbaża l-azzjoni fuq il-massima illi ma hu leċitu lil hadd li jarrik-kixxi ruhu ingustament b'dannu ta' hadd ieħor; u għal din l-ispjegazzjoni l-konvenut irrisponda. fin-nota tiegħu fol. 5 tal-proċess, illi dan ifisser li l-attur qiegħed jippretendi, u fuq hekk qiegħed jibbaża l-azzjoni, li l-konvenut appro-prija ruhu minn flus tal-istess attur indebitament, u kwindi l-kawżali tat-talba hu att delittwus, u fil-każ li hu hekk

hemm il-preskrizzjoni kontemplata fl-art. 2259 tal-Kodiċi Civili. L-attur irreprika illi fil-fattispeċje ma jistgħax wiehed jgħid li l-konvenut ikkommetta delitt, imma sempliċement li hu naqas li jhallas l-ammont ta' flus li kien dovut lilu (lill-attur), u b'dan il-mod arrikkixxa ruħu a spejjez tiegħu, u għalhekk trattasi ta' dejn kummerċjali li, in mankanza ta' preskrizzjoni speċjali, għandu jidhol taht id-dispożizzjoni tal-liġi li tirregola krediti kummerċjali (fol. 76);

F'dan il-punt wiehed ma jistgħax ma josservax illi l-preskrizzjoni tal-azzjoni ċivili għall-ħlas ta' ħsarat kaġunati b'reat mhix dik ta' sentejn. Hi tabilhaqq dik kontemplata fl-art. 2259 (1) tal-Kodiċi Civili, ċitata mill-konvenut; imma mhux ta' sentejn, għaliex f'dak l-artikolu jinġad li għal dik il-preskrizzjoni għandhom jitharsu r-regoli li hemm fil-Kodiċi Kriminali għall-preskrizzjoni tal-azzjoni kriminali. Il-preskrizzjoni ta' sentejn hi għall-azzjoni għall-ħlas ta' ħsarat mhux kaġunati b'reat, jiġifieri derivanti mill-"culpa ex lege aquilia". Hi, mbgħad, haġa wisq ovvja illi l-każ tal-attur ma jista' bl-ebda mod jiġi mdaħħal fost il-krediti li jkunu gejjin minn operazzjonijiet kummerċjali kontemplati fl-art. 2261(f) tal-Kodiċi Civili, li għalihom hemm il-preskrizzjoni ta' ħames snin;

Fil-każ preżenti, l-attur ma jattribwixxix lill-konvenut la reat u lanqas kolpa; u dan jgħidu hu stess espressament, u jirriżulta minn dak li ġa fuq ġie rilevat, u li johroġ speċjalment mid-depożizzjoni tal-istess attur. Inveru, hu evidenti li l-fatti, kif jippretendihom l-attur u fuqhom ib-baża l-azzjoni, huma li l-attur hallas u ta lill-konvenut l-import tal-imsemmi abbwon, billi kien kostrett jagħmel hekk biex il-konvenut "ma jaqtgħux mix-xogħol", billi kien taht l-impresjoni, li in segwitu jgħid li rriżultatlu erronea, li l-klijenti l-oħra kollha kienu qegħdin jagħtu dak l-abbwon lill-konvenut. Issa, u apparti għall-mument il-fatt iekk min ihallas xjentement dak li mhux dovut jistgħax jirrepetieh (din hi kwistjoni li tirrigwarda l-meritu). Ġa ladarba l-attur iddikjara espressament li mhux qiegħed jeżercita l-azzjoni "ex delicto vel quasi delicto", u l-fatti emergenti mill-istess xhieda tiegħu juru biżżejjed tajjeb li mhux qiegħed jeżercita dik l-azzjoni. imma in sostanza

l-azzjoni tal-indebitu, apparti l-fatt jekk għandux dritt għaliha jew le, u dan għaliex qieghed jitlob li l-konvenut iroddlu dak li xjentement irċieva minn għandu imma ma kellux jiehu taht l-ebda obligazzjoni, u li hu hallsu u taht taht il-kostrizzjoni morali u l-opinjoni erronea fuq indikati, allura hi applikabbli l-preskrizzjoni ta' sentejn, u l-oħra, ta' sentejn ukoll, kienet tkun applikabbli kieku seta' jgħid li l-attur eżerċita l-azzjoni fondata fuq il-massima ekwitat-tiva fuq riferita, u li tagħha hi sanzjoni l-azzjoni "de in rem verso", bl-allargament ingustifikat tan-nozzjoni tal-kważi-delitt;

Għaldaqstant tiddikjara preskritta l-azzjoni tal-attur għal dawk l-abbwoni kollha li hu hallas sa sentejn qabel ma talabhom lura bl-ittra uffiċjali ndikata fl-att taċ-ċitazzjoni; u l-ispejjeż ta' dan il-kap tas-sentenza huma għak-kariku tal-istess attur;

#### Fil-meritu;

Ga aktar il-fuq gie aċċennat li għandu jiġi prezunt illi min ikun hallas xjentement dak li ma jkunx dovut ried jiddonah, u li l-attur hallas xjentement l-abbwoni fuq riferiti jirriżulta ċar biżżejjed mix-xhieda tiegħu; u dan kien jista' jiġi wkoll wiq faċilment prezunt mill-fatt li hu hallas l-import sħieh tal-fattura mingħajr ma naqqas l-abbwon, non ostanti li d-dritt tiegħu għal dak l-abbwon kien jirriżultalu minn klawsola a tergo tal-istess fattura li kienet tkun għandu (fol. 13). Jirriżulta wkoll mingħajr ebda dubju mill-fatti deposti prinċipalment mit-testimoni Nicola Bonavia (fol. 25) u Joseph Cassar (fol. 26 tergo). Inoltre, fl'-fattispeċje hemm xi haġa aktar; hemm, jiġifieri, li l-attur ried jirrinunzja għall-imsemmi abbwon, u iħallsu u jagħtieh lill-konvenut, kif kienu jagħmlu l-klijenti l-oħra kollha, barra minn eċċezzjoni waħda spjegabbli l-għaliex f'dak il-każ il-klijent kien jibgħat hu direttament l-ordni lid-ditta u jiehu hsieb hu l-merkanzija meta tasal (fol. 14 u 22) — kważi bi ftehim bejn l-istess klijenti, biex jirrikompensawh tas-serviġi li kien jagħmlilhom in-konnessjoni ma'-iżvinkolu tal-merċi mid-Dwana it-tluġh u l-konsenja tagħha fl-istabbiliment tal-klijenti, u l-ħlas antiċipat tad-dazju u tal-ispejjeż relattivi, u talli jiehu kura hu

tal-prattiki meħtieġa għad-domanda relattiva għall-assiku-razzjoni, u talli kien iħallas hu fiż-żmien stabbilit lid-ditta avvolja l-klijent ma jkunx ħallas puntwalment, jiġifieri fiż-żmien stabbilit ħalli jkun jista' jibbenefika mill-abbwon. Dan jirriżulta minn bosta xhieda, minn dik tal-attur, ta' Ronnie Demajo, u sa ċertu punt anki minn dik ta' John Demajo; imma prinċipalment mill-fatti depoſti mill-im-semmijin Bonavia u Cassar. U difatti Bonavia xehed...;

Taħt dawn iċ-ċirkustanzi, l-attur ma jistgħax jgħid li l-konvenut żamm għalieh mingħajr ebda dritt l-imsemmi abbwon, imma bilfors ikollu jgħid li hu xjentement tah u ħallsu lill-konvenut, jiġifieri iddonahulu; u inoltre, mhux għal kollox għalxajn, imma biex anki hu jirrimunerah b'xi mod, kif kienu qegħdin jagħmlu l-klijenti l-oħra, għas-serviġi u għall-faċilitazzjonijiet li kien jagħmillu u jagħ-tieh; u kwindi l-attur ma jistgħax ikollu d-dritt li jitlob lura l-import ta' dak l-abbwon, li inoltre qiegħed jitlob lura issa, kif jirriżulta mill-provi, biex jingħad l-anqas. b'pika talli l-istess konvenut gieghelu jitlef id-depożitu ta' £50 ħalli jgassmu bejn il-klijenti l-oħra, skond il-ftehim, talli l-attur ma ottemperax għall-obligu minnu u mill-klijenti l-oħra assunt, in garanzija tal-osservanza ta' liema obligu kien gie magħmul dak id-depożitu. u t-telfa tiegħu a favur tal-klijenti l-oħra giet konvenuta f'każ ta' vjolazzjoni tal-istess obligu. L-attur infatti, ikkonfessa li hu talab lura, wara dan l-incident, l-import tal-abbwoni kollha li kien ħallas sa allura (fol. 23);

Għalhekk tirrespingi t-talba fil-meritu; bl-ispejjeż kontra l-attur.